

प्रादेशिक समाचार बुलेटिन,
आकाशवाणी, लखनऊ।

प्रसारण तिथि : 04.01.2025

प्रसारण समय : 19:20 बजे

मुख्य समाचार :-

1. प्रधानमंत्री नरेंद्र मोदी दिल्ली-मेरठ नमो भारत कॉरिडोर के लगभग 46 सौ करोड़ की लागत वाले 13 किलोमीटर हिस्से का कल करेंगे उद्घाटन : साहिबाबाद से न्यू अशोक नगर के बीच करेंगे नमो भारत ट्रेन की सवारी।
2. मुख्यमंत्री योगी आदित्यनाथ ने मिल्कीपुर विधानसभा उपचुनाव के मद्देनजर आज अयोध्या में की पार्टी पदाधिकारियों के साथ बैठक : कार्यकर्ताओं को दिया जीत का मंत्र।
3. प्रदेश के पुलिस महानिदेशक प्रशांत कुमार ने आज प्रयागराज में महाकुंभ की तैयारियों का लिया जायजा : कहा- महाकुंभ को लेकर सुरक्षा व्यवस्था पूरी।

और

4. प्रदेश में शीतलहर का असर जारी, घने कोहरे के चलते रेल और हवाई यातायात प्रभावित, कई जिलों में आठवीं तक के स्कूल बंद।
-

प्रधानमंत्री नरेंद्र मादी कल साहिबाबाद और न्यू अशोक नगर के बीच दिल्ली गाजियाबाद मेरठ नमो भारत कॉरिडोर के लगभग 46 सौ करोड़ की लागत वाले 13 किलोमीटर के हिस्से का उद्घाटन करेंगे। प्रधानमंत्री सुबह करीब 11 बजे साहिबाबाद आरआरटीएस स्टेशन से न्यू अशोक नगर आरआरटीएस स्टेशन तक नमो भारत ट्रेन की सवारी भी करेंगे। इस उद्घाटन के साथ दिल्ली और मेरठ के बीच यात्रा काफी आसान हो जाएगी।

प्रधानमंत्री के कार्यक्रम के मद्देनजर गाजियाबाद यातायात पुलिस ने डायवर्जन प्लान जारी कर दिया है। अपर पुलिस उपायुक्त—ट्रैफिक पीयूष कुमार सिंह ने रूट डायवर्जन के मद्देनजर लोगों से कल कार्यक्रम के समापन तक वैकल्पिक मार्गों का प्रयोग करने की अपील की है।

—————

मुख्यमंत्री योगी आदित्यनाथ आज एक दिवसीय दौरे पर अयोध्या पहुंचे। मुख्यमंत्री ने मिल्कीपुर विधानसभा उपचुनाव को लेकर पार्टी पदाधिकारियों, कार्यकर्ताओं और विधानसभा क्षेत्र के ग्राम प्रधानों के साथ महत्वपूर्ण बैठक की। पेश है एक रिपोर्ट...

मुख्यमंत्री योगी आदित्यनाथ ने अयोध्या जनपद के होने वाले मिल्कीपुर विधानसभा उपचुनाव को लेकर जनपद के पार्टी पदाधिकारियों, कार्यकर्ताओं और ग्राम प्रधानों से रणनीतिक विचार मंथन किया। श्री योगी आचार्य नरेंद्र देव कृषि एवं प्रौद्योगिकी विश्वविद्यालय स्थित सभागार में बैठक कर चुनाव की जीत के लिए चक्रव्यूह रचना को अंतिम रूप देने में उनके साथ प्रदेश के

सात मंत्री स्वतंत्र देव सिंह, सूर्य प्रताप शाही, गिरीश यादव, मयंकेश्वर शरण सिंह, दयाशंकर मिश्र दयालु, सतीश मिश्रा और जेपीएस राठौर भी शामिल रहे, मुख्यमंत्री ने अपने उद्बोधन में सभी पदाधिकारी और कार्यकर्ताओं को जीत का मंत्र देते हुए कहा कि व्यवस्थित और समर्पित कार्य योजना हमें हर हाल में जीत दिलाएगा, लोकसभा चुनाव के नतीजों के बाद से वह पांच बार यहां आ चुके हैं। तनमय सोनी आकशवाणी समाचार अयोध्या।

अयोध्या जिले के प्रभारी मंत्री सूर्य प्रताप शाही ने कहा कि डबल इंजन की सरकार ने जनकल्याण के अनेक कार्य किए हैं, इसका असर मिल्कीपुर में भी दिखाई देगा। बाइट..

दोनों सरकारों ने जन-कल्याण के लिए, ग्रामीण क्षेत्रों के विकास के लिए, किसानों के उत्थान के लिए, महिलाओं के सम्मान के लिए और नौजवानों को रोजगार उपलब्ध हो सके इस क्षेत्र में विशेष प्रयास किये हैं और उन प्रयासों का परिणाम आज सर्वत्र दिखाई देता है। अब मिल्कीपुर में भी कुछ दिनों में दिखाई देगा।

मुख्यमंत्री योगी आदित्यनाथ ने आज भाजपा कार्यकर्ताओं से बैठक के बाद प्रशासनिक अधिकारियों के साथ समीक्षा बैठक की। आचार्य नरेंद्र देव कृषि विश्वविद्यालय कुमारगंज के सभागार में वरिष्ठ अधिकारियों के साथ मुख्यमंत्री ने महाकुम्भ के दौरान अयोध्या आने वाले श्रद्धालुओं की सुरक्षा, आश्रय स्थल और अन्य व्यवस्थाओं को लेकर जानकारी हासिल की। मंडलायुक्त गौरव दयाल ने महाकुम्भ के संबंध में अयोध्या में होने वाली तैयारियों को लेकर प्रस्तुतोकरण भी दिया। मुख्यमंत्री ने इसको लेकर सभी तयारियों को पूरा करने के निर्देश दिए।

संभल से समाजवादी पार्टी के सांसद जियाउर्रहमान बर्क को बगैर नक्शा पास कराए घर निर्माण के मामले में प्रशासन ने नोटिस जारी किया है। बर्क को 16 जनवरी तक नोटिस का जवाब देना होगा। उप जिलाधिकारी वंदना मिश्रा ने बताया कि पहले उनके पास 27 दिसम्बर तक का समय था। इस दौरान उनके द्वारा एक आपत्ति प्रस्तुत की गई।

प्रदेश के पुलिस महानिदेशक प्रशांत कुमार महाकुंभ की तैयारियों का जायजा लेने के लिए आज प्रयागराज पहुंचे। महाकुंभ 2025 की तैयारियों पर प्रदेश के डीजीपी प्रशांत कुमार ने कहा कि महाकुंभ को लेकर पूरी सुरक्षा व्यवस्था की गई है। सभी विभागों के समन्वय से कार्य चल रहा है। बाइट...

हम लोगों ने जो चीजें घूम कर देखीं और यह पाया कि जो इंफ्रास्ट्रक्चर जो इक्यूपमेंट तथा जो मैनपॉवर है इनमें काफी अच्छा समन्वय है और जो अधिकारी इन चीजों को इंक्रिमेंट कर रहे हैं वो पूरी तरीके से कॉन्फिडेंट भी है और हमारी तैयारी भी पूर्ण हो चुकी है इसको और कैसे बेहतर बनाया जाये, इसके बारे में हम प्रयास कर रहे हैं।

महाकुम्भ में श्रद्धालुओं की सुरक्षा के मद्देनजर गंगा और यमुना नदियां में बड़ी संख्या में जल पुलिस के जवानों को तैनात किया गया है। इन जवानों को अत्याधुनिक उपकरणों से भी लैस किया गया है। अंडर वाटर ड्रोन और सोनार

सिस्टम जैसे इक्विपमेंट्स के माध्यम से जल पुलिस संगम के चप्पे-चप्पे पर निगरानी कर रही है। पेश है एक रिपोर्ट

जल पुलिस योजना के तहत अब तक करीब 2500 जवान तटों की सुरक्षा के लिए तैनात कर दिए गए हैं। तीन जल पुलिस स्टेशन बनाए गए हैं। तटों पर सुरक्षा की मॉनीटरिंग जल पुलिस के कंट्रोल रूम से की जा रही है, जबकि पूरे मेला क्षेत्र में 17 जल पुलिस सब कंट्रोल रूम भी स्थापित किए गए हैं। इस मौनपावर में मेले की शुरुआत से पहले और इजाफा किया जाएगा और इसमें करीब 1300 जल पुलिस के जवान और जुड़ जाएंगे। आठ किमी. क्षेत्र में डीप वॉटर बैरीकेडिंग की गई है। दो फ्लोटिंग रेस्क्यू स्टेशन बनाए गए हैं, जहां किसी भी अप्रिय घटना से बचाव के लिए जवानों की तैनाती की गई है। आपातकालीन परिस्थितियों के लिए चार वाटर एंबुलेंस भी तैनात कर दी गई हैं, जो तत्काल राहत पहुंचाने में सक्षम हैं। आकाशवाणी समाचार कक्ष से राघवेन्द्र त्रिपाठी।

ब्रेक

यह समाचार आप आकाशवाणी लखनऊ से सुन रहे हैं। ताज़ा समाचार जानने के लिये आप हमारी वेबसाइट न्यूज़ ऑन ए0आई0आर0 डॉट जी0ओ0वी0 डॉट आई0एन0 पर लॉगिन कर सकते हैं। इसके साथ ही आप प्रादेशिक समाचारों का यह बुलेटिन हमारे यूट्यूब चैनल न्यूज़ ऑन एआईआर लखनऊ पर भी सुन सकते हैं।

ज्ञानवापी प्रकरण में आज वाराणसी में जिला जज की अदालत में प्रकरण से संबंधित सारे मामलों को एक ही अदालत में शामिल किए जाने को लेकर सुनवाई हुई।

अदालत ने इसके लिए अगली तारीख 18 जनवरी तय की है। वादी पक्ष के अधिवक्ता मदन मोहन यादव ने जानकारी देते हुए बताया कि जिला जज ने मामले में पक्षकार बनने वाले लोगों को अगली सुनवाई की तिथि तक बताने को कहा है कि किस आधार पर उनको मामले में पार्टी बनाया जाए। बाइट...

आज वस्तुतः हाईकोर्ट और सुप्रीमकोर्ट में टीए यानी ट्रांसफर अप्लीकेशन वादिनी लक्ष्मी देवी के द्वारा पड़ा हुआ है और उससे प्रार्थना की गई है। माननीय सुप्रीमकोर्ट से कि जितने भी केस वाराणसी में चल रहे सारे केस को क्लब करके हाईकोर्ट में ट्रायल किया जाये। इसी आशय पर सुनवाई थी और इसमें जो लोग टीए देने के पक्षकार बने हैं 1991 के मुकदमें में उन सबसे जिला जज ने कहा कि आप हलफनामा दे और किस बेस पर पार्टी बन रहे हैं, वो स्पष्ट करिये। इस आशय पर हमारे पक्ष द्वारा मांग की गई तो इसके बाद माननीय न्यायाधीश महोदय ने 18 जनवरी की अगली तिथि सुनवाई की नियत की है।

मध्य कमान के जीओसी-इन-सी लेफ्टिनेंट जनरल अनिंद सेन गुप्ता ने आज 'संग्राम 1857' एनसीसी साइकिलिंग अभियान का लखनऊ आगमन पर स्वागत किया। इस अवसर पर यूपीएनसीसी निदेशालय के कैडेटों ने एक नुक्कड़ नाटक प्रस्तुत किया। यह अभियान एक जनवरी 2025 को मेरठ से शुरू हुआ था, आने वाले दिनों में यूपी के विभिन्न स्थानों से होकर गुजरेगा और अंत में नई दिल्ली में प्रधानमंत्री नरेंद्र मोदी की एनसीसी गणतंत्र दिवस शिविर 2025 की रैली में समाप्त होगा।

केंद्र सरकार ने डिजिटल वैयक्तिक डेटा संरक्षण नियम 2025 का मसौदा जारी कर दिया है। मसौदा नियमों में बच्चों के सोशल मीडिया आकउंट खोलने के लिए अभिभावकों की अनिवार्य और प्रमाणित सहमति लेने का प्रावधान किया गया है। मसौदा नियमों पर अपने विचार MyGov पोर्टल के माध्यम से 18 फरवरी तक व्यक्त किये जा सकते हैं।

प्रदेश में ठंड और घने कोहरे के चलते जन-जीवन अस्त-व्यस्त हो गया है। इसका असर रेल यातायात और हवाई उड़ानों पर भी पड़ा है। लखनऊ स्थित चौधरी चरण सिंह अंतरराष्ट्रीय हवाई अड्डे से उड़ान भरने वाली कई उड़ानें आज देरी से उड़ीं। वहीं लखनऊ से दिल्ली जाने वाली दो उड़ानों को निरस्त कर दिया गया। कोहरे और मौसम के चलते 17 उड़ानें प्रभावित हुईं हैं। मौसम विभाग ने आज पश्चिमी उत्तर प्रदेश और पूर्वी उत्तर प्रदेश के कई इलाकों में आज देर रात घने कोहरे का ऑरेंज अलर्ट जारी किया है। प्रदेश के कई जिलों में ठंड के चलते आठवीं तक के स्कूल बंद कर दिये गये हैं। लखनऊ में 11 जनवरी तक स्कूल बंद रहेंगे। वहीं अयोध्या में सभी स्कूल 14 जनवरी तक बंद रहेंगे।

लखनऊ में खेली जा रही हैंडबॉल की आईएचएफ ट्रॉफी में स कॉन्टिनेंटल फेज एशिया में आज यूथ कटेगरी में उज्बेकिस्तान ने कज़ाख़िस्तान को हरा दिया। उज्बेकिस्तान ने 43 गोल किए जबकि कज़ाख़िस्तान सिर्फ 34 गोल ही कर पाया। वहीं प्रतियागिता की जूनियर कैटेगरी में उज्बेकिस्तान ने बांग्लादेश को हरा दिया। वहीं भारत ने यूथ कटेगरी में बांग्लादेश को हरा दिया।

प्रदेश सरकार द्वारा पराली जलाने की घटनाओं को रोकने के उद्देश्य से पराली के बदले गोवंश खाद योजना चलाई जा रही है। अभियान के दौरान प्रदेश में लगभग दो लाख 90 हजार 208 कुंतल पराली एकत्रित की गई और किसानों को इसके बदले एक लाख 55 हजार 380 कुंतल गोवंश खाद वितरित की गई।
